

അടിയന്തരപ്രമേയം

ഇരട്ട സഹോദരന്മാരുടെ ആത്മഹത്യ

മി. സ്പീക്കർ: കോട്ടയം അർബൻ കോ-ഓപ്പറേറ്റീവ് ബാങ്കിന്റെ മണിപ്പഴ

ശാഖയിൽനിന്നും എടുത്ത ഭവനവായ്പാ തിരിച്ചടവ് മുടങ്ങിയ സാഹചര്യത്തിൽ ബാങ്ക് ഉദ്യോഗസ്ഥരുടെ ഭാഗത്തുനിന്നുമുണ്ടായ നടപടികളെത്തുടർന്ന് ഇരട്ടസഹോദരങ്ങളായ നിസാർ ഖാനും നസീർ ഖാനും ആത്മഹത്യ ചെയ്തതുമൂലം ഉളവായിട്ടുള്ളതായി പറയപ്പെടുന്ന സാഹചര്യം സഭാ നടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ തിരുവഞ്ചൂർ രാധാകൃഷ്ണൻ, പി. കെ. ബഷീർ, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, കോട്ടയം സഹകരണ അർബൻ ബാങ്കിന്റെ മണിപ്പഴ ശാഖയിലെ ഹൗസിംഗ് ലോൺ 170-ാം നമ്പരായി വായ്പയെടുത്തിരുന്ന 70414-ാം നമ്പർ അംഗം നിസാർ ഖാൻ, 70415-ാം നമ്പർ അംഗം നസീർ ഖാൻ എന്നിവർ ആത്മഹത്യ ചെയ്ത സംഭവം തികച്ചും നിർഭാഗ്യകരമാണ്. ഈ സംഭവത്തിൽ

സർക്കാരിനുള്ള ദുഃഖവും അനുശോചനവും ഈയവസരത്തിൽ രേഖപ്പെടുത്തുകയാണ്. 70414-ാം നമ്പർ അംഗം നിസാർ ഖാൻ, 70415-ാം നമ്പർ അംഗം നസീർ ഖാൻ എന്നിവർ കൂട്ടുകക്ഷിയായി കോട്ടയം സഹകരണ അർബൻ ബാങ്കിന്റെ മണിപ്പുഴ ശാഖയിൽനിന്നും 02-05-2019-ൽ 13 ലക്ഷം രൂപ വായ്പയെടുത്തിരുന്നു. തിരിച്ചടവ് മുടങ്ങിയതിനെത്തുടർന്ന് റിസർവ് ബാങ്കിന്റെ വ്യവസ്ഥകൾ പ്രകാരം 90 ദിവസത്തെ കാലയളവിനുശേഷം പ്രസ്തുത വായ്പ എൻ.പി.എ. ആയിട്ടുള്ളതാണ്. അർബൻ ബാങ്കുകൾ സഹകരണ നിയമപ്രകാരം രജിസ്റ്റർ ചെയ്ത് പ്രവർത്തിക്കുന്നുവെങ്കിലും 1949-ലെ ബാങ്കിംഗ് റെഗുലേഷൻ ആക്ടിലെ വ്യവസ്ഥകൾക്ക് വിധേയമായി റിസർവ് ബാങ്കിന്റെ ബാങ്കിംഗ് ലൈസൻസോടെ റിസർവ് ബാങ്ക് നിബന്ധനകൾക്കനുസരിച്ചാണ് പ്രവർത്തിക്കുന്നത്. റിസർവ് ബാങ്കിന്റെ വ്യവസ്ഥകൾ പ്രകാരം ഇത്തരം ബാങ്കുകൾ 90 ദിവസത്തിനകം കാലയളവിൽ തിരിച്ചടവ് മുടങ്ങിയാൽ പ്രസ്തുത വായ്പ എൻ.പി.എ. ആയി പരിഗണിക്കേണ്ടതും സർഫാസി നിയമപ്രകാരം തുടർനടപടികൾ സ്വീകരിക്കേണ്ടതുമാണ്. ആർ.ബി.ഐ. വ്യവസ്ഥകൾ പ്രകാരം നിസാർ ഖാൻ, നസീർ ഖാൻ എന്നിവരെടുത്ത വായ്പ

01-09-2019-ൽ എൻ.പി.എ. ആയി. സർഫാസി നിയമപ്രകാരം 60 ദിവസത്തിനകം പണം അടയ്ക്കണമെന്ന് കാണിച്ച് ബാങ്ക് നോട്ടീസ് നൽകിയിരുന്നു. എന്നാൽ, പണം അടച്ചിരുന്നില്ല. മേൽവിവരം വായ്പക്കാരനെ ഫോൺ മുഖേന അറിയിക്കാൻ ശ്രമിച്ചു; കിട്ടിയില്ല. രണ്ട് ഉദ്യോഗസ്ഥർ നേരിട്ട് ഇവരെ കണ്ട് സംസാരിച്ചിരുന്നു. കോവിഡുമായി ബന്ധപ്പെട്ട പ്രത്യേക സാഹചര്യത്തിൽ സംസ്ഥാനത്തെ സഹകരണ സ്ഥാപനങ്ങൾ വായ്പ ഈടാക്കുന്നതുമായി ബന്ധപ്പെട്ട് വായ്പ കുടിശ്ശികക്കാരന് പരമാവധി ഇളവുകൾ നൽകുകയും ജപ്തി നടത്തേണ്ട സാഹചര്യം വന്നാൽ പകരം വാസസ്ഥലം ഉറപ്പുവരുത്തിക്കൊണ്ട് മാത്രമേ നടപടി സ്വീകരിക്കാവൂ എന്നത് ഈ സർക്കാരിന്റെ പ്രഖ്യാപിത നയമാണ്. ഈ നയത്തിനനുസൃതമായാണ് നിലവിൽ സഹകരണ വകുപ്പ് നടപടികൾ സ്വീകരിച്ചുവരുന്നത്. ആർ.ബി.ഐ. നിയന്ത്രണത്തിലുള്ള അർബൻ ബാങ്കുകൾക്ക് എൻ.പി.എ. വ്യവസ്ഥകൾ പ്രകാരം നടപടി സ്വീകരിക്കേണ്ടത് നിർബന്ധമാണെങ്കിലും കോട്ടയം സഹകരണ അർബൻ ബാങ്ക് സർക്കാർ നയത്തിന്റെ അടിസ്ഥാനത്തിൽ ഈ വിഷയത്തിൽ നിയമനടപടികൾ ആരംഭിച്ചിരുന്നില്ല. എന്നാൽ, ബ്രാഞ്ച് മാനേജർ ഇവരെ നേരിട്ട് കണ്ട്

സംസാരിച്ചിരുന്നു. ഇതിനെ തുടർന്ന് 01-08-2021-ന് രാത്രി കിടപ്പുമുറിയിൽ ഇവർ കെട്ടിത്തൂങ്ങി മരിക്കുകയാണുണ്ടായത്. അയൽവാസിയുടെ മൊഴി അനുസരിച്ച്, 174-ാം വകുപ്പ് പ്രകാരം കോട്ടയം ഈസ്റ്റ് പോലീസ് സ്റ്റേഷൻ ക്രൈം നം.1961/21 ആയി കേസ് രജിസ്റ്റർ ചെയ്ത് അന്വേഷണം നടത്തിവരുന്നു. മേൽനടപടികൾ സ്വീകരിച്ചിരിക്കുന്നു. ഈ വിഷയത്തിൽ ബാക്കിന്റെ ഭാഗത്തുനിന്ന് ഏഴുമാസം മുമ്പാണ് നോട്ടീസ് നൽകിയിരുന്നത്. മരണത്തിന് രണ്ടുദിവസം മുമ്പാണ് വനിതാ ബ്രാഞ്ച് മാനേജർ സംസാരിച്ചിരുന്നതെന്നും പറയുന്നു. മരണകാരണം ഇതാണോയെന്ന് അന്വേഷണം നടത്തി റിപ്പോർട്ട് തരുന്ന മുറയ്ക്ക് ഇക്കാര്യത്തെ സംബന്ധിച്ച വിശദാംശങ്ങൾ നൽകുന്നതാണ്. ഇക്കാര്യം സഭ നിർത്തിവെച്ച് ചർച്ച ചെയ്യേണ്ടതില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ അടിയന്തരപ്രമേയ

നോട്ടീസ് ബഹുമാനപ്പെട്ട മുഖ്യമന്ത്രിക്കാണ് നൽകിയത്. സഹകരണ വകുപ്പ് മന്ത്രിയുടെ മറുപടി പറയാനുള്ള അധികാരത്തെയൊന്നും ഞാൻ ചോദ്യം ചെയ്യുന്നില്ല. മരണവുമായി ബന്ധപ്പെട്ടതുകൊണ്ടാണ് മുഖ്യമന്ത്രിയോട് ചോദിച്ചത്. മുഖ്യമന്ത്രി അതിനേതായാലും മറുപടി പറയാതെ ഒഴിയുകയും

ചെയ്തു. അങ്ങേയ്ക്ക് ഇതിനെക്കുറിച്ച് എന്നെപ്പോലെ തന്നെ നന്നായി അറിയാവുന്നയാളാണ്. ഈ വീട് അറിയാം. മരിച്ചുപോയ ആളുകളെ അറിയാൻ സാധ്യതയുണ്ട് എന്നാണ് എന്റെ വിശ്വാസം. അങ്ങ് ഡിപ്പാർട്ട്മെന്റിൽനിന്നും എഴുതിത്തന്ന കാര്യങ്ങളാണ് ഇവിടെ പറഞ്ഞതെന്ന് എനിക്ക് മനസ്സിലാകും. ഇത്തരം വിഷയങ്ങളിൽ ധൃതിപിടിച്ച് നടപടികൾ പാടില്ലായെന്ന് ബഹുമാനപ്പെട്ട ഹൈക്കോടതിയുടെയും സുപ്രീംകോടതിയുടെയും നിരീക്ഷണമുണ്ട്. കോവിഡ് കാലത്ത് വ്യക്തിഗത-സംരംഭക-ഭവന വായ്പകൾ തിരിച്ചടക്കുന്നതിനുള്ള വീഴ്ച മനപ്പൂർവ്വമല്ലാത്തതാണെങ്കിൽ, സാവകാശം കൊടുക്കണമെന്ന് ബഹുമാനപ്പെട്ട ഹൈക്കോടതിയും സുപ്രീംകോടതിയും പറയുന്നുണ്ട്. രാജ്യത്ത് നിലനിൽക്കുന്ന എല്ലാ കോടതികളുടെയും നിരീക്ഷണം ഇപ്രകാരം ഒരേ രൂപത്തിലായിട്ടും ഈ രൂപത്തിൽ വന്നത് അങ്ങയെ തെറ്റിദ്ധരിപ്പിക്കുന്നതിനുവേണ്ടി അവർ എഴുതിത്തന്നതാണെന്നുള്ളതാണ് എന്റെ വിശ്വാസം. റവന്യൂ റിക്കവറിയിൽ ഭീഷണി വിലക്കിയിട്ടുണ്ട്. ഹൈക്കോടതിയുടെ ഒരു നിരീക്ഷണമാണ്; റിക്കവറി ഉദ്യോഗസ്ഥന്മാർ കൂട്ടമായി വരുക, അസമയത്ത് വരുക, അസമയത്ത് ഫോൺ വിളിച്ച്

ശല്യപ്പെടുത്തുക എന്നിവ ക്രമിനൽ കുറ്റങ്ങളാണെന്നാണ് ഹൈക്കോടതി പറഞ്ഞിട്ടുള്ളത്. ഉദ്യോഗസ്ഥർ എഴുതിത്തന്നിട്ടുള്ളത് ഇതിന് നേരെ കടകവിരുദ്ധമാണെന്ന് ഞാൻ ഓർമ്മിപ്പിക്കുകയാണ്. ഈ കേസിന്റെ ചരിത്രം അങ്ങ് ഇവിടെ സൂചിപ്പിച്ചതുകൊണ്ട് ഞാൻ അത് ആവർത്തിക്കുന്നില്ല. നിസാർ ഖാനും നസീർ ഖാനും ഇരട്ടസഹോദരന്മാരാണ്. ഉമ്മ മാത്രമാണ് അവർക്കുള്ളത്. ഉമ്മക്ക് ഇവർ രണ്ടുപേരും പൊന്നാണ്. ഉമ്മ അവരെ സംബന്ധിച്ചിടത്തോളം മുത്താണ്. അത്ര സ്നേഹത്തോടെ കഴിഞ്ഞിരുന്ന ഒരു കുടുംബമാണ്. ആകെ അവർക്കുള്ള ഭൂമി എത്രയാണെന്നറിയാമോ? അങ്ങേയ്ക്ക് കൃത്യമായി അറിയാം. നാലര സെന്റ് ഭൂമി മാത്രമേയുള്ളൂ. അതിന്മേൽ വായ്പ കൊടുക്കുന്നതിനുവേണ്ടി ഭൂമിയുടെ വില കൂട്ടിവച്ചു. അതാണ് ഒന്നാമത്തെ ക്രൈം. ആ ഭൂമിയുടെ വാല്യുവേഷൻ നടത്തിയിട്ടുള്ള ഉദ്യോഗസ്ഥർ ആരാണെന്ന് പരിശോധിക്കേണ്ട? അവിടെ ഒരു സെന്റിന് എത്ര രൂപയാണ് വില? എന്റെ കയ്യിൽ അവിടത്തെ ഫെയർവാല്യു സംബന്ധിച്ച ഒരു കടലാസ്സുണ്ട്. അതിൽ പറഞ്ഞിട്ടുള്ളത് തുച്ഛമായ തുകയല്ലേ? ഏകദേശം സെന്റിന് 1,35,000 രൂപയേ ഉള്ളൂ. 19 ലക്ഷം രൂപ എങ്ങനെ വാല്യുവേഷൻ വന്നുവെന്നുള്ളത് അങ്ങ്

പരിശോധിക്കേണ്ട? 19 ലക്ഷം രൂപ വാല്യുവേഷൻ വെച്ചിട്ട് അതിന്റെ പേരിൽ അവർക്ക് 12 ലക്ഷം രൂപ കൊടുക്കുകയാണ്. ഇവർക്ക് തിരിച്ചടവിന് നിവൃത്തിയില്ലായെന്നുള്ളത് ഈ എഴുതിയ ആളുകൾക്കെല്ലാമറിയാം. കൂലിപ്പണിയല്ലേ അവർക്ക്. കൂലിപ്പണിയെടുത്ത് ജീവിക്കുന്ന പാവപ്പെട്ടയാളുകൾ. എന്നിട്ടും അവർ ഒരു തവണ കാശ് കൊണ്ടുപോയി അടച്ചു. ഏതാണ്ട് 28,000 രൂപ ഒരു തവണ അടച്ചു. രണ്ടാമതും മൂന്നാമതും നാലാമതും അടക്കാൻ അവർക്ക് നിവൃത്തിയില്ലാതെ പോയി. ആ കാലയളവിലാണ് കോവിഡ് വന്നുപെട്ടത്. കോവിഡ് വന്നതുകൊണ്ട് ഇതിനുള്ള തുക അവർക്ക് ഉണ്ടാക്കാൻ കഴിഞ്ഞില്ല. വെറും കൂലിപ്പണിക്കാരാണ്. ഈ അമ്മയുടെ ജോലി അങ്ങേയ്ക്ക് അറിയാമല്ലോ? വീട്ടുജോലി ചെയ്താണ് അവർ ജീവിക്കുന്നത്. മക്കൾ പുറംവേലയ്ക്ക് പോകും, അമ്മ വീട്ടുവേലയ്ക്ക് പോകും. അതിൽനിന്നും കിട്ടുന്ന കാശുകൊണ്ടാണ് ആ പാവങ്ങൾ ജീവിച്ചുകൊണ്ടിരുന്നത്. ഭൂമിയുടെ വില 19 ലക്ഷം രൂപയായി പെരുപ്പിച്ച് കാണിച്ചാണ് 12 ലക്ഷം രൂപ ലോൺ നൽകിയത്. അഞ്ചുലക്ഷത്തോളം രൂപ പലിശയാണ്. അവർ എങ്ങനെ, എവിടെനിന്നും അടയ്ക്കുമെന്നതിനെക്കുറിച്ച് ആലോചിച്ചിട്ടുണ്ടോ; റീ-പേമെന്റിനെക്കുറിച്ച് ഇത്

തല്ലിയേല്പിച്ചയാളുകൾ ആരെങ്കിലും ആലോചിച്ചിട്ടുണ്ടോ? ആ പാവങ്ങളെക്കൊണ്ട് കുടുക്കിലാക്കി; അവർക്ക് കിടക്കാനൊരു കിടപ്പാടം വേണമെന്ന ആഗ്രഹത്തെ പെരുപ്പിച്ച് ഈ വായു അവർക്ക് അനുവദിച്ചുകൊടുത്ത് അവസാനം അവരെ കുടുക്കി; അവർ ആത്മഹത്യ ചെയ്തു. ജീവിക്കാൻ ഒരു മാർഗ്ഗവുമില്ലാത്ത ആളുകളാണ് അവരെന്ന് എല്ലാവർക്കും അറിയാവുന്നതാണ്. അവർ തന്നെ പറയുന്നുണ്ട്. അങ്ങ് പറഞ്ഞതിന് പോലീസിന്റെ ഒരു നിഗമനമുണ്ട്. ഞാൻ അതുകൂടി അങ്ങയെ ഓർമ്മിപ്പിക്കാം. "രാവിലെ തന്നെ ബാങ്കിൽനിന്നും ആളുകൾ വരും. എപ്പോഴും എട്ട് മണിക്ക് മുമ്പാണ് അവർ എത്തുമായിരുന്നത്. ബാങ്കിനെപ്പറ്റിക്കാനാണോ എന്ന് അവർ ചോദിക്കുന്നു. അവർ വന്ന് പൂട്ടുമ്പോൾ നമ്മൾ ഇറങ്ങിക്കൊടുക്കേണ്ടി വരുമെന്നുള്ള ആധിയായിരുന്നു എന്റെ മക്കൾക്കുള്ളത് " എന്ന് ഈ അമ്മ പോലീസിന്റെ മുമ്പിൽ മൊഴി കൊടുത്തതാണ്. നമ്മൾ അമ്മയുടെ മൊഴി കേൾക്കേണ്ട; കണ്ണീർ കാണേണ്ട? ബാങ്കിൽനിന്നുള്ള സമ്മർദ്ദവും ഭീഷണിയും കൊണ്ട് മാത്രമാണ് മക്കൾ ആത്മഹത്യ ചെയ്യാൻ കാരണം എന്ന് ഈ അമ്മ പറഞ്ഞത് പോലീസ് ഡയറിയിൽ ഉണ്ട്. പോലീസിന്റെ വേർഷൻ എന്താണെന്ന്

പരിശോധിച്ച് നോക്കാം. ഇവർ ജീവനൊടുക്കാൻ കാരണം സാമ്പത്തിക പ്രയാസം തന്നെയാണെന്നാണ് പോലീസിന്റെ നിഗമനം. കൂലിപ്പണി ചെയ്താണ് അവർ ജീവിച്ചിരുന്നത്. ഉമ്മ വീട്ടുവേലയാണ് പോകുന്നത്. ഇതൊക്കെ പോലീസിന്റെ നിഗമനങ്ങളാണ്. കടുവാക്കുളത്തെ ഇരട്ട സഹോദരങ്ങൾ ജീവനൊടുക്കിയതിന് പിന്നിൽ സാമ്പത്തിക പ്രശ്നങ്ങളാണെന്നാണ് പോലീസിന്റെ നിഗമനം. കോട്ടയം അർബൻ സഹകരണ ബാങ്കിന്റെ മണിപ്പുഴ ശാഖയിൽനിന്ന് 12 ലക്ഷം രൂപ അവർ ഭവന വായ്പയെടുത്തിരുന്നു. ഇതൊക്കെ പോലീസ് അതിൽ പറയുന്നുണ്ട്. അങ്ങേയ്ക്ക് ലഭിച്ചിരിക്കുന്ന മറുപടി വേറെ രൂപത്തിലാണ്. പോലീസ് പത്രക്കാരോട് പറഞ്ഞതാണ് ഞാൻ ഇവിടെ പറയുന്നത്. അപ്പോൾ ഇതിനകത്ത് ആരാണ് കളിച്ചത്; ഇക്കാര്യത്തിൽ അന്വേഷണം നടത്തേണ്ട; പരിശോധന നടത്തേണ്ട; തെറ്റായ രൂപത്തിലുള്ള നടപടികൾ എടുത്തിട്ടുള്ളത് ആരാണ് എന്നതിനെക്കുറിച്ചുള്ള പരിശോധന വേണ്ട? ആ ഭ്രമിയുടെ വിലയേക്കാൾ കൂടുതൽ ലോൺ കൊടുത്തിരിക്കുകയാണ്. ഉമ്മയെ തന്നിട്ടാക്കി ആ പാവങ്ങൾ തൂങ്ങി മരിക്കുകയായിരുന്നു. തലേദിവസം വൈകുന്നേരം അവർ ആ വീട്ടിൽ ഒത്തുകൂടി. ആ കൂട്ടികൾ ഉമ്മയ്ക്ക് ആഹാരവും

വെള്ളവും കൊടുത്ത് ഉമ്മയെ ഉറക്കി കിടത്തി പുതപ്പിച്ചതിനുശേഷം
 കണ്ണീരോടുകൂടി തൊട്ടടുത്തമുറിയിൽ പോയാണ് രണ്ട് കയറിൽ ആ
 സഹോദരൻമാർ ജീവനൊടുക്കിയെന്നത് നമ്മളെ ഏറ്റവും കൂടുതൽ
 വേദനിപ്പിക്കുന്ന കാര്യമല്ലേ? ഈ രൂപത്തിലുള്ള നടപടിയെ വളരെ
 നിസ്സാരവൽക്കരിച്ച് ഇവിടെ പറഞ്ഞ് നിയമസഭയെപ്പോലും തെറ്റായ
 രൂപത്തിലെത്തിക്കുന്നത് ശരിയല്ല. കടുവാക്കളത്തെ വില്ലേജ് ഓഫീസിലെ
 രസീതാണിത്. അതിനകത്തെല്ലാം സംസാരിക്കുന്ന രേഖകളാണ്.
 സഹകരണ ബാങ്കിൽനിന്നും ലോൺ അനുവദിക്കുന്ന സമയത്ത്
 വായ്പക്കാരന്റെ ആസ്തിയെക്കുറിച്ചൊരു വിലയിരുത്തൽ വേണ്ട; അതിന്
 അസസ്മെന്റ് നടത്തേണ്ട; വാല്യുവേഷൻ നിശ്ചയിക്കേണ്ട? ആ വാല്യുവേഷൻ
 നിശ്ചയിച്ച ഉദ്യോഗസ്ഥനെക്കുറിച്ച് ഒരു വാക്ക് അങ്ങ് പറയാതിരുന്നത്
 കഷ്ടമായിപ്പോയി. വാല്യുവേഷൻ നിശ്ചയിച്ച ആളുകളാണ് തുക പെരുപ്പിച്ച്
 കാണിച്ചിരിക്കുന്നത്. അതിന്റെ പേരിൽ എന്തൊക്കെയുണ്ടായിരുന്നത് ഞാൻ
 പറയുന്നില്ല. അതൊക്കെ സമൂഹത്തിനറിയാവുന്ന കാര്യങ്ങളാണ്. ഭൂമിയുടെ
 വില കൂടുതൽ പെരുപ്പിച്ച് കാണിച്ച് വാല്യുവേഷൻ അങ്ങനെയാക്കി.
 അവസാനം 12 ലക്ഷം രൂപ അനുവദിച്ച് കൊടുത്തുവെന്നുള്ളത് സത്യമല്ലേ?

നമ്മുടെ നാട്ടിൽ നിരവധി മരണങ്ങളുണ്ടായി, ഞാൻ അത് പ്രത്യേകമായി പറഞ്ഞിട്ടുണ്ട്. ഇതുപോലെ പട്ടിണി കിടന്നുള്ള ആളുകളുടെ എത്ര മരണങ്ങളാണ് സംഭവിച്ചിട്ടുള്ളത്. പിടിച്ചുനിൽക്കാനുള്ള ഏക ആശ്രയമായി അവർ കാണുന്നത് ആത്മഹത്യയാണ്. അടച്ചിടൽ അനിശ്ചിതമായി നീളുമ്പോൾ ഒന്നര മാസത്തിനിടയിൽ കേരളത്തിൽ ആത്മഹത്യ ചെയ്തത് 20 ആളുകളാണ് എന്നുള്ള യാഥാർത്ഥ്യം മറക്കരുത്. ശരാശരി മൂന്ന് ദിവസം കൂടുമ്പോൾ ഒരു ആത്മഹത്യയുണ്ടാകുകയാണ്. മാവേലിക്കരയിലെ ഗ്രാഫിക് ഡിസൈനർ ഞായറാഴ്ച ജീവനൊടുക്കി, ഗൗരീശപട്ടത്തേയും പാലക്കാട്ടേയും ലൈറ്റ് ആന്റ് സൗണ്ട് ബിസിനസ് ഉടമകൾ, തിരുവനന്തപുരം നന്തൻകോട് മൂന്നംഗ കുടുംബം, തിരുവനന്തപുരം ജില്ലയിലെ ക്ഷീരകർഷകൻ, ഇടുക്കി വെള്ളയാങ്കിയിലെ കർഷകൻ, അടിമാലിയിലെ ബേക്കറി ഉടമ, വയനാട്ടിലെ ബസ് ഉടമ, തൃശ്ശൂരിലെ ടിപ്പർ ഡ്രൈവറായ ചെറുപ്പക്കാരനും അയാളുടെ പിതാവും, പാലക്കാട് ജില്ലയിലെ കർഷകൻ, വടകരയിലെ ഹോട്ടൽ ഉടമ, എരുമേലിയിലെ ടൈൽസ് കട നടത്തിക്കൊണ്ടിരുന്നയാൾ, അവസാനമായി കടുവാക്കുളത്തെ ഇരട്ട സഹോദരങ്ങൾ; ഇങ്ങനെ ആത്മഹത്യയുടെ പരമ്പര തന്നെ നടക്കുകയാണ്. ഇതൊക്കെ

നിസ്സാരവൽക്കരിക്കാൻ കഴിയുമോ; ഇതെല്ലാം കണ്ടില്ലെന്ന് നടിക്കാൻ സാധിക്കുമോ? മാർദ്ദവമുള്ള ഹൃദയത്തിനമാത്രമേ ഇത് കാണാൻ കഴിയൂ. തെറ്റായ പ്രവർത്തനം ആരെങ്കിലും ചെയ്തിട്ടുണ്ടെങ്കിൽ അന്വേഷിക്കേണ്ട; അന്വേഷിച്ച് കുറ്റക്കാരെ കണ്ടെത്തേണ്ട; അവർക്കെതിരെ നടപടിയെടുക്കേണ്ട? ബഹുമാനപ്പെട്ട മുഖ്യമന്ത്രി, എനിക്ക് ഒരു വാക്ക് പറയാനണ്ട്, നിരാശ്രയയും നിസ്സഹായയുമായ ഈ ഉമ്മയെ തൊട്ടടുത്തുള്ള ഒരു വീട്ടിൽ പാർപ്പിച്ചിരിക്കുകയാണ്. ജീവിതത്തിലുണ്ടായിരുന്ന രണ്ട് മക്കളും പോയി, അവർക്ക് വേറെയൊന്നുമില്ല. തൊഴുകയ്യോടുകൂടി ആ ഉമ്മ പറയുന്നത് " എന്റെ ഭ്രമി നിങ്ങൾ എടുത്തോ, എന്റെ മക്കളെ തന്നാൽമതി" എന്നാണ്. അവർക്ക് ജീവിക്കാനുള്ള മാർഗ്ഗം ഉണ്ടാക്കിക്കൊടുക്കണം. അവർക്കുണ്ടായ വിഷമത്തിന് പരിഹാരമുണ്ടാക്കണം. ഒരിക്കലും ധൃതികൂട്ടരുത്, മനഃസാക്ഷിയോടുകൂടി കേൾക്കാൻ കഴിയണം. അതുകൊണ്ട് ആ ഉമ്മയുടെ കടം എഴുതിത്തള്ളണം. മരിച്ചുപോയ കുട്ടികളുടെ കടം ഇനിയും ജപ്തി ചെയ്ത് ഇടാക്കുമോ എന്നെനിക്ക് അറിയില്ല. കുട്ടികളുടെ മൃതശരീരവുമായി അവരെല്ലാവരും ബാങ്കിന്റെ പടിക്കൽചെന്ന് പ്രാർത്ഥന നടത്തിയിട്ടാണ് കബറടക്കത്തിനായി പള്ളിയിലേയ്ക്ക് കൊണ്ടുപോയത്. ആ

പ്രാർത്ഥനയെങ്കിലും ഗവൺമെന്റ് കേൾക്കണ്ടേ? അതുകൊണ്ട് നിശ്ചയമായും ഈ വിഷയം സഭാ നടപടികൾ നിർത്തിവെച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുകയാണ്.

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, അങ്ങ് ഇവിടെ സൂചിപ്പിച്ച കാര്യങ്ങൾ അവസരവും അടിസ്ഥാനരഹിതവുമാണ്. ആത്മഹത്യ ചെയ്തവെന്ന് ഞാൻ നേരത്തെ സൂചിപ്പിച്ചു, അതിൽ ഖേദവും പ്രകടിപ്പിച്ചു. അത് നിങ്ങളെല്ലാം കേട്ടതാണ്. ബഹുമാനപ്പെട്ട തിരുവഞ്ചൂർ രാധാകൃഷ്ണൻ അറിയാമായിരുന്നിട്ടും അജ്ഞത നടിച്ചു പറഞ്ഞ ഒരു കാര്യം ഞാൻ ഇവിടെ സൂചിപ്പിക്കുകയാണ്. അവർക്ക് ബാങ്കിൽനിന്ന് നോട്ടീസ് അയച്ചത് 20-12-2020-ലാണ്; അതായത് ഏഴ് മാസങ്ങൾക്ക് മുമ്പ്. അതുകൊണ്ട് നോട്ടീസ് കിട്ടിയതിൽ മനംനൊന്ത് ആത്മഹത്യ ചെയ്തു എന്നുപറയുന്നത് ശരിയല്ല. മറ്റൊന്ന്, ആ ബ്രാഞ്ചിലെ മാനേജർ ഒരു വനിതയാണ്. ഫോൺ വിളിച്ചാൽ എടുക്കാത്തതിനെ തുടർന്ന് അവർ ആ വീട്ടിൽ നേരിട്ട് പോയി സംസാരിച്ചു. അത് അസമയത്തല്ല, ഏതായാലും വനിതാ മാനേജർ അസമയത്ത് പുരുഷൻമാരായ ഇവരുടെ അടുത്ത് പോകേണ്ട കാര്യമില്ലല്ലോ? രണ്ടുപ്രാവശ്യവും രാവിലെയാണ്

പോയത്. അതുകൊണ്ട് വസ്തുതയ്ക്ക് നിരക്കാത്ത കാര്യങ്ങൾ സൂചിപ്പിക്കരുത്. ഈ വിഷയത്തിൽ ഒരു കാര്യംകൂടി മനസ്സിലാക്കേണ്ടതുണ്ട്. സർഫാസി ആക്ട് അനുസരിച്ച് ഇക്കാര്യത്തിൽ അർബൻ ബാങ്കുകൾക്ക് കോടതിയിൽ കേസ് ഫയൽ ചെയ്ത് വായ്പതുക ഈടാക്കാവുന്നതാണ്. എന്നാൽ അതിനുള്ള സമയം കഴിഞ്ഞിട്ടും അവർ അത് ചെയ്തിരുന്നില്ല. 2002-ലാണ് സർഫാസി ആക്ട് നിലവിൽ വന്നത്. അതിനുശേഷം പത്ത് വർഷക്കാലം കോൺഗ്രസിന്റെ നേതൃത്വത്തിലുള്ള യു.പി.എ. ഗവൺമെന്റ് വന്നിട്ടും അതിലെ ഈ വ്യവസ്ഥ ഒഴിവാക്കാൻ ഒരു നടപടിയും സ്വീകരിച്ചില്ലല്ലോ? ഇക്കാര്യത്തിൽ ഗവൺമെന്റിന്റെ പ്രഖ്യാപിത നയം ഞാൻ സൂചിപ്പിച്ചു. അത് ഉന്നയിച്ച രണ്ടാമത്തെ കാര്യം ഇത്രയും തുക എന്തിനാണ് വായ്പ നൽകിയതെന്നാണ്. വായ്പ നൽകിയതുകൂടി കുഴപ്പമായെന്നാണ് അത് പറയുന്നത്. ഈ പാവപ്പെട്ട ആളുകളുടെ ജോലി എന്തായിരുന്നാലും അതിനൊരു മഹത്വമുണ്ട്. അത് വീട്ടുജോലിയാകട്ടെ, കൂലിപ്പണിയാകട്ടെ ഏതുജോലിക്കും അതിന്റേതായ മഹത്വമുണ്ട്. അതിനെ കുറച്ചുകാണേണ്ട. ജോലി ചെയ്ത് തിരിച്ചടക്കാൻ കഴിയുമെന്ന രൂപത്തിൽ ബാങ്കിൽ അവർ സത്യവാങ്മൂലം സമർപ്പിച്ചു. അവർക്ക് നാലര സെന്റ് ഭൂമി മാത്രമല്ല അതിൽ

ഒരു കെട്ടിടം കൂടിയുണ്ട്. അക്കാര്യം അങ്ങ് മറച്ചുപിടിച്ചു. ഇതും കൂട്ടിച്ചേർത്താണ് പതിമൂന്ന് ലക്ഷം രൂപ വായ്പ നൽകിയത്. അത് നൽകിയത് തെറ്റായിപ്പോയി എന്ന രൂപത്തിലാണ് വ്യാഖ്യാനം വരുന്നത്. അത് ശരിയല്ല, പറഞ്ഞുവന്നപ്പോൾ അങ്ങനെയും കൂടിയുണ്ട്. നാലര സെന്റ് സ്ഥലവും ഒരു കെട്ടിടവും മാത്രമുള്ളവർക്ക് പതിമൂന്ന് ലക്ഷം രൂപ എന്തിനാണ് നൽകിയതെന്നുംകൂടി ചോദിച്ചു. അത് വാല്യുവേറ്ററല്ലേ തീരുമാനിക്കുന്നത്. വാല്യുവേഷന്റെ അടിസ്ഥാനത്തിലല്ലേ നൽകുന്നത്. സർഫാസി ആക്ട് പ്രകാരം ബാങ്കിന്റെ ഭാഗത്തുനിന്നും നടപടി സ്വീകരിച്ചിട്ടില്ല. ഏഴ് മാസം മുമ്പ് ഒരു നോട്ടീസ് നൽകുകയും ബാങ്ക് മാനേജർ പോയി സംസാരിക്കുകയും ചെയ്തിട്ടുണ്ട്. ഇത്രയുമാണ് അവരുടെ ഭാഗത്തുനിന്നുണ്ടായ നടപടിക്രമങ്ങൾ. കൂടുതൽ എന്തെങ്കിലുമുണ്ടെങ്കിൽ പോലീസ് കേസ് രജിസ്റ്റർ ചെയ്ത് അന്വേഷിക്കുന്നുണ്ട്. അന്വേഷണത്തിന്റെ റിപ്പോർട്ട് വരട്ടെ, ഇതുതന്നെയൊന്നോ അതോ മറ്റൊന്തെങ്കിലുമാണോ ആത്മഹത്യയ്ക്ക് കാരണമെന്ന് മനസ്സിലാക്കിയിട്ട് ആവശ്യമായ നടപടി സ്വീകരിക്കാം. അതിന് സംസ്ഥാനത്തുണ്ടായ മുഴുവൻ ആത്മഹത്യകളും മണിപ്പൂർ കേസുമായി ബന്ധപ്പെട്ടുണ്ടായതാണെന്ന് വ്യാഖ്യാനിച്ച്

സമർത്ഥിക്കുന്നത് ശരിയല്ല. അതൊക്കെ അവതരിപ്പിക്കാനുള്ള അങ്ങയുടെ വൈദഗ്ദ്ധ്യം എനിക്ക് നന്നായിട്ട് അറിയാം. അതുകൊണ്ട് ഇക്കാര്യത്തിൽ അത്തരം ഒരു വാദം ഉയർത്തി സഭയെ തെറ്റിദ്ധരിപ്പിക്കേണ്ട. ഈ കാര്യം ഞങ്ങൾക്ക് രണ്ടുപേർക്കും അറിയാം. ആ നിയോജകമണ്ഡലത്തെ ഞങ്ങൾ രണ്ടുപേരും റെപ്രസെന്റ് ചെയ്തിട്ടുള്ളതാണ്. അങ്ങ് സൂചിപ്പിച്ച വസ്തുതയ്ക്ക് നിരക്കാത്ത കാര്യങ്ങൾ തള്ളിക്കളയുന്നു, ഈ വിഷയത്തിൽ സ്വീകരിച്ച നടപടികൾ വിശദീകരിച്ചു. ഈ വിഷയം സഭ നിർത്തിവെച്ച് ചർച്ച ചെയ്യേണ്ടതില്ല എന്നാണ് എന്റെ അഭിപ്രായം.

മി. സ്പീക്കർ: ബഹുമാനപ്പെട്ട സഹകരണ-രജിസ്ട്രേഷൻ വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, സാധാരണഗതിയിൽ കടക്കണിയിൽപ്പെട്ട് രണ്ടുപേർ ആത്മഹത്യ ചെയ്യാൻ അതിന് സർക്കാരിനെ പ്രതികൂട്ടിൽ നിർത്തേണ്ട കാര്യമില്ല. ഇവിടെ എന്താണ് സംഭവിച്ചത്? കോവിഡ് മഹാമാരിയുടെ

പശ്ചാത്തലത്തിൽ നമ്മുടെ സാമൂഹ്യ-സാമ്പത്തിക രംഗത്തുണ്ടായ പ്രത്യാഘാതങ്ങൾ, അത് സൊസൈറ്റിയിലുണ്ടാക്കിയ പ്രശ്നങ്ങൾ മനസ്സിലാക്കാൻ വിമുഖത കാട്ടുമ്പോൾ സർക്കാർ പ്രതികൂട്ടിൽ തന്നെയാണ്. പ്രതിപക്ഷ ഉപനേതാവ് ശ്രീ. പി. കെ. കുഞ്ഞാലിക്കുട്ടി കഴിഞ്ഞയാഴ്ച കോവിഡിന്റെ സാമൂഹ്യ-സാമ്പത്തിക പ്രത്യാഘാതങ്ങളെക്കുറിച്ച് സഭ ഗൗരവമായി ചർച്ച ചെയ്യണമെന്നാവശ്യപ്പെട്ട് റൂൾ 50 പ്രകാരം നോട്ടീസ് കൊടുത്തിരുന്നു. അന്ന് ചർച്ച ചെയ്യാൻ തയ്യാറായില്ല. സർക്കാർ വളരെ ഗൗരവത്തോടെ രണ്ട് മണിക്കൂറെങ്കിലും നീണ്ടുനിൽക്കുന്ന ചർച്ച നടത്തി ഓരോ സെക്ടറിലുമുണ്ടായിരിക്കുന്ന പ്രശ്നങ്ങൾ, കാസർഗോഡ് മുതൽ തിരുവനന്തപുരം വരെയുള്ള 140 നിയോജകമണ്ഡലങ്ങളിൽനിന്നും വരുന്ന ജനപ്രതിനിധികൾക്ക് അവരുടെ പ്രശ്നങ്ങൾ ഈ സഭയിൽ അവതരിപ്പിക്കാനുള്ള അവസരം ലഭ്യമാക്കുമെന്നാണ് ഞങ്ങളുന്ന് കരുതിയത്. ദൗർഭാഗ്യവശാൽ അതുണ്ടായില്ല. സാധാരണ നോട്ടീസ് വരുമ്പോഴുണ്ടാകുന്ന തരത്തിൽ നിഷേധാത്മകമായ മറുപടിയാണുണ്ടായത്. ഇതൊരു ഒറ്റപ്പെട്ട സംഭവമായി കാണാൻ കഴിയുമോ? ഞങ്ങളുന്ന് വാക്കൗട്ട് പ്രസംഗത്തിൽ മുന്നറിയിപ്പ് നൽകിയിരുന്നു. നമ്മുടെ സംസ്ഥാനം

ആത്മഹത്യാ മുന്നമ്പിലാണ്. കേരളത്തിൽ പതിനായിരക്കണക്കിന് റിക്കവറി നോട്ടീസുകളാണ് പ്രവഹിക്കുന്നത്. കഴിഞ്ഞ ശനിയാഴ്ചയും ഞായറാഴ്ചയും ഞാൻ ഓഫീസിലുണ്ടായിരുന്നപ്പോൾ 150-ലധികം ആളുകളാണ് റിക്കവറി നോട്ടീസുകളുമായി എന്റെ ഓഫീസിലെത്തിയത്. നിങ്ങളുടെയെല്ലാം ഓഫീസുകളിൽ നിങ്ങളെ കാത്ത് അവർ ഇരിക്കുന്നുണ്ട്. റിക്കവറി നോട്ടീസിൽ നമുക്ക് എന്തുചെയ്യാൻ കഴിയും? പക്ഷേ ആളുകൾ ജനപ്രതിനിധികളെ കാത്തിരിക്കുകയാണ്. നാഷണലൈസ്ഡ് ബാങ്കുകൾ, ഷെഡ്യൂൾഡ് ബാങ്കുകൾ, എൻ.ബി.എഫ്.സി.-കൾ, സഹകരണ ബാങ്കുകൾ എന്നിവിടങ്ങളിൽനിന്നുമുള്ള റിക്കവറി നോട്ടീസുമായി വന്നവരാണ്. കേരളത്തിലെ മുഴുവൻ ധനകാര്യ സ്ഥാപനങ്ങളും പതിനായിരക്കണക്കിന് റിക്കവറി നോട്ടീസുകളാണ് അയയ്ക്കുന്നത്. നിങ്ങൾ ഏത് ബാങ്ക് വേണമെങ്കിലും പരിശോധിച്ചുനോക്കൂ. എന്തുകൊണ്ടാണിത് സംഭവിക്കുന്നത്; റിക്കവറി നോട്ടീസുകൾ അയയ്ക്കുന്നത് അടിയന്തരമായി നിർത്തിവയ്ക്കാനുള്ള നടപടികൾ സ്വീകരിക്കേണ്ട? യഥാർത്ഥത്തിൽ 2020 ആഗസ്റ്റുവരെയാണ് മൊറട്ടോറിയമുണ്ടായിരുന്നത്. അതിനുശേഷം കടക്കണിയിലായ ആളുകൾക്ക് ഈ പണം തിരിച്ചടയ്ക്കാനുള്ള എന്ത് സാഹചര്യമാണ്

സംസ്ഥാനത്തുണ്ടായത്? ആളുകളുടെ തൊഴിലും ഉപജീവനമാർഗ്ഗങ്ങളും നഷ്ടപ്പെടുകയും സംസ്ഥാനത്തെ ബിസിനസും ഇൻഡസ്ട്രിയുമെല്ലാം പുറകിലേയ്ക്കുപോകുകയും ചെയ്തു. ഇതൊരു ഗ്ലോബൽ പാൻഡെമിക് സിറ്റുവേഷനാണ്. ഇത് കേരളത്തിൽ മാത്രമാണെന്ന് ഞാൻ പറയുന്നില്ല. എല്ലാം തകർന്ന് തരിപ്പണമായിരിക്കുന്ന കാലഘട്ടത്തിൽ മൂന്നുമാസം തുടർച്ചയായി ഈ കുടിശ്ശിക അടച്ചില്ലെങ്കിൽ റിക്കവറി നോട്ടീസുകളും റിക്കവറി നടപടികളും അറ്റാച്ച്മെന്റ് നോട്ടീസുകളും പ്രവഹിക്കുകയാണ്. എൻ.ബി.എഫ്.സി.-കൾ കോട്ടം ടൈയുമിട്ട ഗുണ്ടകളെ പറഞ്ഞയക്കുകയാണെന്ന് കഴിഞ്ഞ ദിവസം ഞങ്ങളിവിടെ പറഞ്ഞു. വട്ടിപ്പലിശക്കാർ വീടുകളിൽ ഗുണ്ടകളെ പറഞ്ഞയച്ച് സ്ത്രീകളുടെയടുത്തുള്ള ആളുകളെ ദ്രയാർത്ഥ പ്രയോഗം നടത്തുകയും ഭീഷണിപ്പെടുത്തുകയും ചെയ്യുകയാണ്. വീണ്ടും ആ വാക്കുകൾ ഈ സഭയിൽ ആവർത്തിക്കേണ്ടിവന്നതിൽ എനിക്ക് വിഷമമുണ്ട്. അവർക്കുവേണ്ടി ശബ്ദിക്കേണ്ടതും അവരോടൊപ്പം നിൽക്കേണ്ടതും അവരുടെ സങ്കടങ്ങളും കണ്ണീരും മാറ്റേണ്ടതും ആരാണ്? ഇത് വളരെ ഗുരുതരമായ പ്രശ്നമല്ലേ? തൊട്ടിലുകെട്ടി താരാട്ടുപാടി കഷ്ടപ്പെട്ട് 34 വയസ്സുവരെ വളർത്തിയെടുത്ത

ഇരട്ട മക്കൾ ഒരു മുറിയിൽ രണ്ട് കയറിൽ തുങ്ങിനിൽക്കുന്നത്
 കാനേഷിവാണെന്ന് ഒരു മാതാവിന്റെ സങ്കടം ഏത് വാക്കുകളിലൂടെ നമുക്ക്
 വിവരിക്കാൻ സാധിക്കും. ഒരുപക്ഷേ ഈ പാൻഡിമിക് സിറ്റുവേഷൻ
 ഇല്ലായിരുന്നെങ്കിൽ അവർ കടക്കണിയിലാകുമായിരുന്നില്ല. അവർ ജോലി
 ചെയ്ത് കൃത്യമായി ലോൺ അടയ്ക്കുമായിരുന്നു. അങ്ങനെ അടയ്ക്കാൻ കഴിയാത്ത
 നിരവധി നിസാർമാരും നസീറുമാരും കേരളത്തിലുണ്ട്. അവർ പറഞ്ഞ
 വാചകം വളരെ പ്രധാനപ്പെട്ടതാണ്. 'ജപ്പി നോട്ടീസ് പതിച്ചാൽ
 കുറച്ചിലാണ് ഉമ്മ' എന്നാണ് രണ്ട് മക്കളും ചേർന്നുപറഞ്ഞത്. അങ്ങനെ
 വിചാരിക്കുന്ന ധാരാളം ആളുകൾ നമ്മുടെ നാട്ടിലുണ്ട്. വീടിനുമുമ്പിൽ ബാങ്ക്
 ജപ്പി നോട്ടീസ് പതിച്ചാൽ, അത് ദുരഭിമാനം കൊണ്ടാണോ
 അഭിമാനക്കുറവുകൊണ്ടാണോ അല്ലെങ്കിൽ സമൂഹത്തിലുണ്ടാകുന്ന അപമാനം
 കൊണ്ടാണോ, സഹിക്കാൻ കഴിയാത്ത നിരവധി കുടുംബങ്ങൾ
 കേരളത്തിലുണ്ട്. എത്രയോ ആളുകളാണ് കണ്ണീരും കയ്യുമായി ഞങ്ങളെ
 കാണാൻ വരുന്നത്. തെരഞ്ഞെടുപ്പിനുമുമ്പ് കോവിഡിന്റെ ആദ്യഘട്ടം
 വന്നപ്പോൾ നിങ്ങൾ കാര്യങ്ങൾ കുറേക്കൂടി നന്നായി കൈകാര്യം
 ചെയ്തതാണ്. അതിനെ ഞങ്ങളുന്ന് പരസ്യമായി സ്വാഗതം ചെയ്തതാണ്.

ഈ തെരഞ്ഞെടുപ്പിനുശേഷം നിങ്ങൾ ഇക്കാര്യത്തോട് പൂർണ്ണമായും വൈമുഖ്യം കാണിച്ചു. ഈ രണ്ടാം വരവിനുശേഷം നിങ്ങളെന്നാണ് ബാങ്കേഴ്സ് മീറ്റിംഗ് വിളിച്ചുകൂട്ടിയത്. കഴിഞ്ഞ ദിവസമല്ലേ ബാങ്കേഴ്സ് മീറ്റിംഗ് വിളിച്ചുകൂട്ടിയത്. ബാങ്കേഴ്സ് മീറ്റിംഗ് വിളിച്ചുകൂട്ടേണ്ട; റിസർവ് ബാങ്കുമായി ബന്ധപ്പെടേണ്ട? തുടർച്ചയായി ബന്ധപ്പെട്ടാലല്ലേ മൊറട്ടോറിയമെങ്കിലും നടപ്പാക്കുകയുള്ളൂ. ഈ സമയത്ത് ആളുകൾക്ക് പണം അടയ്ക്കാൻ പറ്റുമോ? നിങ്ങൾ പാലം കടന്നു. ഞാനന്ന് പറഞ്ഞു. എന്തിനാണ് ഇതെല്ലാം നിയമസഭയിൽ ആവർത്തിക്കുന്നത്? ഓരോ ആത്മഹത്യകൾ വരുമ്പോഴും നിയമസഭയിൽ കൊണ്ടുവന്ന് ചർച്ച ചെയ്യാൻ സാധിക്കുമോ? പക്ഷേ വളരെ ഗൗരവതരമായ ഒരു സംഭവം കേരളത്തിൽ എല്ലായിടത്തും നിൽക്കുന്നു. എവിടെനിന്നെങ്കിലും പണം സംഘടിപ്പിച്ച് ലോൺ അടയ്ക്കാൻ അവർക്ക് സമയം കൊടുക്കേണ്ട? ആരുടെയെങ്കിലും കയ്യിൽനിന്ന് പണം കടം വാങ്ങാൻപോലും പറ്റാത്ത സാഹചര്യം നിൽക്കുകയാണ്. ഇവിടെ കർഷകരുടെ ആത്മഹത്യകൾ വർദ്ധിച്ചു. 1996-നുശേഷം കർഷകരുടെ ആത്മഹത്യ വർദ്ധിച്ച കാലഘട്ടമുണ്ടായി. അന്ന് കാർഷിക കടാശ്വാസ കമ്മീഷൻ കൊണ്ടുവന്നു. അന്നത്തെ എൽ.ഡി.എഫ്. ഗവൺമെന്റാണ്

കൊണ്ടുവന്നത്. ആ കാർഷിക കടാശ്വാസ കമ്മീഷൻ റിപ്പോർട്ട് ഈ സഭ ഐക്യകണ്ഠ്യനയാണ് പാസ്സാക്കിയത്. ഒരു കോവിഡ് ദുരന്ത നിവാരണ കമ്മീഷനുണ്ടാക്കണമെന്ന് ഞങ്ങൾ ആവശ്യപ്പെട്ടില്ലേ? ഞാൻ വീണ്ടും ആവർത്തിക്കുന്നു, അടിവരയിട്ട് പറയുന്നു. പ്ലാനിംഗ് ബോർഡിന്റെ മോഡലിൽ എല്ലാ സെക്ടറിലുമുണ്ടായിരിക്കുന്ന പ്രശ്നങ്ങളെക്കുറിച്ച് പഠിച്ച് അതിന്റെ റിപ്പോർട്ട് വാങ്ങണം. ഓരോ സെക്ടറിനെയും താങ്ങിനിർത്താനുള്ള നടപടികൾ സ്വീകരിക്കണം. ടി.പി.ആർ. നിരക്കിന്റെ പശ്ചാത്തലത്തിൽ ഇങ്ങനെ കടകൾ അടച്ചിടുന്നത് ശരിയല്ല, ലോക്ഡൗൺ ഏർപ്പെടുത്തുന്നത് അശാസ്ത്രീയമാണ് എന്ന് മൂന്നാഴ്ചമുൻ്റെ ഞങ്ങൾ പറഞ്ഞതാണ്. അതുപറഞ്ഞപ്പോൾ ഞങ്ങൾക്ക് ധാരാളം പരിഹാസം ഏറ്റുവാങ്ങേണ്ടിവന്നു. എന്നാൽ ഇപ്പോൾ ഗവൺമെന്റ് ആ തീരുമാനമെടുത്തു. ഞങ്ങൾ അതിനെ സ്വാഗതം ചെയ്യുന്നു. Live with Covid എന്നാണ് ലോകം പറയുന്നത്. അല്ലാതെ ജീവിതവും ഉപജീവനമാർഗ്ഗവും ഉപേക്ഷിച്ച് കോവിഡിന്റെ പുറകെ പോകാനല്ല. പാൻഡമിക് സിറ്റുവേഷനെ ലോകം മുഴുവൻ എങ്ങനെയാണ് നേരിടുന്നതെന്ന് നമ്മൾ പഠിക്കേണ്ട? Live with Covid എന്ന് ലോകം മുഴുവൻ പറയുന്നു. നിങ്ങൾ കോവിഡിനോടൊപ്പം

ജീവിക്കണം. കോവിഡിനെ പ്രതിരോധിക്കണം. അതിനെ നിയന്ത്രണവിധേയമാക്കണം. അതോടൊപ്പം ജീവിതവും ഉപജീവനമാർഗ്ഗവും നിലനിർത്താനുള്ള നടപടികൾ സ്വീകരിക്കണം. ജീവിതവും ഉപജീവനമാർഗ്ഗവും കളഞ്ഞിട്ട് കോവിഡിനെ നേരിടാൻമാത്രമായി നമ്മുടെ സന്നാഹങ്ങൾ ഒരുക്കാൻ കഴിയുമോ? ഈ സാമ്പത്തികാഘാതംകൊണ്ട് തകർന്നുനിൽക്കുന്ന ഒരു വലിയവിഭാഗം ജനങ്ങൾ കേരളത്തിലുണ്ട്. അവരെ താങ്ങിനിർത്തേണ്ടത് ആവശ്യമാണ്. ഇവിടെ ആത്മഹത്യ ആവർത്തിക്കപ്പെടുകയാണ്. ആത്മഹത്യ ചെയ്ത 20 ആളുകളുടെ പേരുപറഞ്ഞതിന് ബഹുമാനപ്പെട്ട മന്ത്രി വിരോധം പറയേണ്ട ആവശ്യമില്ല. നമ്മളിവിടെ പറഞ്ഞ ഓരോ സെക്ടറിലുമാണ്, ഓരോ മേഖലകളിലുമാണ് ആത്മഹത്യകളുണ്ടാകുന്നത്. പിടിച്ചുനിൽക്കാൻ കഴിയാത്ത സാഹചര്യത്തിൽ മനുഷ്യൻ ആത്മഹത്യയിലേയ്ക്ക് പോകുകയാണ്. അവിടെയാണ് നമ്മളും സർക്കാരും ഉണ്ടാകേണ്ടത്. ജനാധിപത്യരീതിയിൽ ജനങ്ങൾ തെരഞ്ഞെടുത്ത ഒരു സർക്കാരിന്റെ സാന്നിധ്യം എവിടെയാണുണ്ടാകേണ്ടത്? ജനങ്ങൾ ദുരിതമനുഭവിക്കുമ്പോഴും സങ്കടപ്പെടുമ്പോഴും പ്രയാസപ്പെടുമ്പോഴും അവർക്ക് താങ്ങും തണലുമായി

അവരെ ചേർത്തുപിടിക്കാൻ ജനാധിപത്യ രീതിയിൽ തെരഞ്ഞെടുക്കപ്പെട്ട സർക്കാർ കൂടെയുണ്ടാകണം; നിങ്ങളുണ്ടായോ? എത്രയോ പ്രാവശ്യം ആവർത്തിച്ചാവർത്തിച്ച് പറഞ്ഞിട്ടും ഇത്തരം കാര്യങ്ങളിൽ..... ഞങ്ങൾ ചില കാര്യങ്ങൾ തീരുമാനിച്ചിട്ടുണ്ട്. അതുമത്രമായി ഞങ്ങൾ മുന്നോട്ടുപോകും. ഞങ്ങൾ ഈ നിർദ്ദേശങ്ങൾ വയ്ക്കുന്നത് ഈ നാടിന്റെ നല്ലതിനുവേണ്ടിയും ഈ നാട്ടിലെ പാവപ്പെട്ടവർക്കുവേണ്ടിയും സാധാരണക്കാർക്ക് വേണ്ടിയുമാണ്. അവർ സങ്കടങ്ങളിൽപ്പെടുകയാണ്. അവർക്ക് ധാരാളം പ്രശ്നങ്ങളാണ്. അവർക്ക് ജീവിക്കാൻ കഴിയാത്ത സാഹചര്യമാണ്. ജീവിതത്തിന്റെ രണ്ടറ്റവും കൂട്ടിമുട്ടിക്കാൻ പ്രയാസപ്പെടുകയാണ്. അതിന് ആത്മഹത്യയെ അഭയംതേടരുത്. കേരളത്തിലെ സാധാരണക്കാരോടും കടക്കണിയിൽപ്പെട്ട പാവങ്ങളോടും ആത്മഹത്യയല്ല നിങ്ങളുടെ അഭയമെന്ന് പറയണം. ഇവിടെ ആത്മഹത്യകൾ വർദ്ധിപ്പിക്കാൻ വേണ്ടിയല്ല പറയുന്നത്. ആത്മഹത്യകൾ സങ്കടങ്ങളാണ്. ജീവിച്ചിരിക്കുന്ന ബാക്കിയുള്ള ആളുകൾക്ക് താങ്ങാൻ കഴിയാത്തതാണ്. ആ ഉമ്മ അവരുടെ ശിഷ്ടകാലം എങ്ങനെ ജീവിച്ചുതീർക്കും. ഈ രണ്ട് മക്കളെക്കുറിച്ച് ഓർത്ത് കരഞ്ഞുകരഞ്ഞ്

കട്ടിലിൽ കിടന്നവർ ജീവിതകാലം മുഴുവൻ തീർക്കേണ്ടിവരും. ജീവിച്ചിരിക്കുന്ന ആളുകൾക്ക് സങ്കടങ്ങൾ മുഴുവൻ ബാക്കിനൽകി ആത്മഹത്യ ചെയ്യുന്നത് ഒരു സൊല്യൂഷനല്ലെന്ന് അവരെ ബോധ്യപ്പെടുത്തണം. അപ്പോൾ എന്താണ് സൊല്യൂഷനെന്ന് നമ്മളോട് തിരിച്ചുചോദിച്ചാൽ ഞങ്ങളുണ്ടാകും നിങ്ങളുടെകൂടെ എന്ന് ആത്മാർത്ഥമായി പറയാൻ കഴിയണം. കഴിഞ്ഞ ഒന്നരണ്ട് മാസക്കാലമായി ഞങ്ങൾ നിരന്തരമായി ആവശ്യപ്പെട്ടിട്ടും ഈ സർക്കാർ ആ നിലപാട് സ്വീകരിക്കുന്നില്ല. കണ്ണം കാതുമുണ്ടാകണം സർക്കാരിന്. സങ്കടങ്ങൾ കാണാൻ ദുരിതങ്ങൾ കേൾക്കാൻ കണ്ണം കാതുമുള്ള സർക്കാരുണ്ടാകണം. ദൗർഭാഗ്യവശാൽ കണ്ണം കാതുമില്ലാത്ത സർക്കാരായതുകൊണ്ട് ഈ പ്രധാനപ്പെട്ട വിഷയങ്ങൾ, ഇതുമായി ബന്ധപ്പെട്ട് ആത്മഹത്യ മാത്രമല്ല, ആത്മഹത്യയിലേയ്ക്ക് നയിച്ച സാമൂഹ്യ-സാമ്പത്തിക പശ്ചാത്തലം ഈ സഭ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. വി. ഡി. സതീശനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. പി. കെ. കുഞ്ഞാലിക്കുട്ടി: സർ, ഒരു ബാങ്കിലുണ്ടായ പ്രശ്നത്തിന്റെ

ഫലമായുണ്ടായ ആത്മഹത്യയായിട്ടല്ല ഈ സംഭവത്തെ കാണേണ്ടത്.

ധാരാളം ആത്മഹത്യകൾ ഇപ്പോൾ നടക്കുന്നുണ്ട്. ഇവിടെ ഇരട്ട

ആത്മഹത്യയാണ് നടന്നത്. ബഹുമാനപ്പെട്ട മന്ത്രി പറഞ്ഞ

മറുപടിയിൽത്തന്നെ ആത്മഹത്യയുടെ കാരണമുണ്ട്. മറ്റ് മാർഗ്ഗങ്ങളൊന്നുമില്ല

എന്ന സാഹചര്യത്തിലാണ് അവർക്ക് ചെയ്യേണ്ടി വന്നത്. ഏഴു മാസം

മുമ്പ് ബാങ്ക് നോട്ടീസ് നൽകിയതാണ്, തുടർന്ന് ഫോണിൽ വിളിച്ചെങ്കിലും

ഫോണെടുത്തിട്ടില്ല. അവരുടെ അവസ്ഥയെന്തായിരുന്നെന്ന്

മനസ്സിലാക്കാമല്ലോ; ഇതൊരു ഒറ്റപ്പെട്ട സംഭവമല്ല. ബഹുമാനപ്പെട്ട

പ്രതിപക്ഷനേതാവ് പറഞ്ഞതുപോലെ, ആത്മഹത്യകൾ കൂടിവരുന്ന

സാഹചര്യങ്ങളെക്കുറിച്ച് മുമ്പ് സഭയിൽ അടിയന്തരപ്രമേയം അവതരിപ്പിച്ച

അവസരത്തിൽ ഞങ്ങൾ മുന്നറിയിപ്പ് നൽകിയതാണ്. ആ ചർച്ചയിൽ

ഞങ്ങൾ പറഞ്ഞ കാര്യങ്ങൾ, പിന്നീടുള്ള നിങ്ങളുടെ ചർച്ചകളിൽ സ്വാധീനം

ചെലുത്തിയിട്ടുണ്ടെന്ന് കോവിഡ് സംബന്ധിച്ച തിരുത്തലുകളിൽ കാണാം.

അത് നല്ലകാര്യമാണ്. കൂടെയുണ്ട് ഞങ്ങൾ, കൂടെയുണ്ട് സർക്കാർ

എന്നുനിങ്ങൾ പറയുന്നുണ്ട്. ജനാധിപത്യത്തിന്റെ ഭാഗമാണ് പ്രതിപക്ഷം.

ടി.പി.ആർ. അശാസ്ത്രീയമാണെന്ന് പ്രതിപക്ഷം പറയുകയുണ്ടായി. ക്ലസ്റ്റർ ശരാശരിയെടുത്തു എന്ന നയത്തിലേയ്ക്ക് നിങ്ങൾ മാറുകയാണ്. അതുപോലെ, മുഴുവനായുള്ള അടച്ചിടൽ മാറ്റി ഡിസ്മിൻ കൊണ്ടുവന്നാൽ മതി, Live with Covid എന്ന് ഞങ്ങൾ പറഞ്ഞ നയത്തിലേയ്ക്ക് നിങ്ങൾ മാറുന്നുവെന്നാണ് റിപ്പോർട്ട്. അങ്ങനെയൊരു ചർച്ചയുടെ ഫലമായി നയം മാറ്റം വരുന്നതിൽ false prestige ഒന്നും ആവശ്യമില്ല. ബാങ്കുകളുടെ ജപ്തി നടപടികൾ നിർത്തിവയ്ക്കണം. ആളുകളുടെ കൈയിൽ കുറച്ചു പണം എത്തിക്കുന്നതിനുള്ള മാർഗ്ഗങ്ങൾ വേണം. മാനിഫെസ്റ്റോയിൽ ഉൾപ്പെടുത്തുന്നതിനുവേണ്ടി, പണം എങ്ങനെ കണ്ടെത്തുമെന്ന വിഷയത്തെക്കുറിച്ച് നടത്തിയ ചർച്ചകളിൽ പണം കണ്ടെത്താൻ കഴിയും എന്ന നിഗമനത്തിലാണ് എത്തിയത്. കുറച്ച് കാശ് മനുഷ്യന്റെ കയ്യിലില്ലെങ്കിൽ എങ്ങനെയാണ്? ഒരുപാട് ആവശ്യങ്ങളില്ലേ; അതുകൊണ്ട് കുറച്ച് കാശ് മനുഷ്യരുടെ കയ്യിലെത്തിയാൽ ഇക്കണോമി ഇംപ്രൂവ് ചെയ്യുമെന്ന് ഞങ്ങൾ പറഞ്ഞിരുന്നു. ഇവിടെ ഇതൊരു ഒറ്റപ്പെട്ട സംഭവമല്ല, അതുപോലെ ബാങ്കിന്റെ പ്രശ്നവുമല്ല. ആത്മഹത്യപ്രവണതകളും മാനസിക വിഷമങ്ങളും കുട്ടികളുടെയിടയിൽ ഉൾപ്പെടെ പെരുകി വരികയാണ്. എത്രയോ ആത്മഹത്യകളെക്കുറിച്ചാണ് ശ്രീ. തിരുവഞ്ചൂർ

രാധാകൃഷ്ണൻ ഇന്നിവിടെ പറഞ്ഞത്. കോവിഡിന്റെ ഇംപാക്ട് വളരെ ഗൗരവമുള്ളതാണ്. അത് ഒന്നോ രണ്ടോ വർഷംകൊണ്ട് മാറുന്നതല്ല. ഒരിക്കൽ തളർന്ന ചെറുകിട വ്യവസായം ഉയർന്നുവരണമെങ്കിൽ ഇനിയും സമയമെടുക്കും. അതുകൊണ്ട് വളരെ ഗൗരവമായി ഈ വിഷയം ആലോചിക്കണമെന്നാണ് പറയാനുള്ളത്. ഇന്ന് നയമാറ്റങ്ങളെക്കുറിച്ച് പറയുന്നുണ്ടോ, ചർച്ചചെയ്യുന്നുണ്ടോയെന്ന് അറിയില്ല. പക്ഷെ ഈ വിഷയം നിയമസഭയിൽ ചർച്ച ചെയ്യേണ്ടതുതന്നെയാണ്. ഈ സമ്മേളനകാലം കഴിയുന്നതിനുമുമ്പായെങ്കിലും സമയം കണ്ടെത്തി ഇക്കാര്യത്തിൽ ചർച്ച ആവശ്യമാണ്. ഇപ്പോൾ ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. പി. കെ. കുഞ്ഞാലിക്കുട്ടിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. പി. ജെ. ജോസഫ്: സർ, റിക്കവറി നോട്ടീസുകളെക്കുറിച്ച് പറയാനുള്ളത്, സാധാരണരീതിയിലുള്ള റിക്കവറി നോട്ടീസുപോലെ കൈകാര്യം ചെയ്യാനുള്ള കാലഘട്ടമല്ലയിത്. കോവിഡിന്റെ

ദുരന്തത്തിന്റെയടിസ്ഥാനത്തിൽ അത്തരം കാര്യങ്ങളിൽ നയമാറ്റമുണ്ടാകാത്തതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് ചെയ്യുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗവും സഭവിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ബഹുമാനപ്പെട്ട മന്ത്രി, ബാങ്ക് ഉദ്യോഗസ്ഥരെ അമിതമായി ന്യായീകരിക്കുന്നതാണ് ഇവിടെ കണ്ടത്. അത്രമാത്രം ന്യായീകരണത്തിന്റെ ആവശ്യമില്ല. വിഷയത്തെ സംബന്ധിച്ച നോട്ടീസ് അയച്ചത് ഏഴു മാസത്തിനുമുന്പാണെന്ന് അദ്ദേഹം സൂചിപ്പിച്ചു. പക്ഷേ ഉദ്യോഗസ്ഥരുടെ ഭാഗത്തുനിന്ന് നിരന്തരമായ ഭീഷണി ആത്മഹത്യചെയ്ത രണ്ടുപേർക്കുമുണ്ടായിരുന്നുവെന്നതിന് അനവധി സാക്ഷികളുണ്ട്. അവരുടെ ഉമ്മ തന്നെ ഇത് സാക്ഷ്യപ്പെടുത്തിയതാണ്. ഇത് വളരെ ഗൗരവമായ ഒരു വിഷയമാണ്. ബാങ്ക് വാല്യുവേഷൻ നടത്തിയതിനെ സംബന്ധിച്ച ആരോപണത്തെക്കുറിച്ച് കൃത്യമായൊരു അന്വേഷണം സർക്കാർ നടത്തണമെന്ന് ഞാൻ ആവശ്യപ്പെടുകയാണ്. അനവധി ആത്മഹത്യകൾ കേരളത്തിൽ ആവർത്തിച്ചുവരുന്നതിനെ ഗൗരവമായി

സർക്കാർ കണക്കാക്കണമെന്ന് അഭ്യർത്ഥിക്കുന്നു. ഇത്തരം വിഷയങ്ങൾ ആവർത്തിക്കാതിരിക്കാനുള്ള ഇടപെടൽ സർക്കാരിന്റെ ഭാഗത്തുനിന്നുമുണ്ടാകണം. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭവിട്ട് പുറത്തുപോയി.)

(സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുശേഷം സഭയിൽ വീണ്ടും ഹാജരായി.)